



PR231109

13.07.2023

4



## **STQARRIJA MILL-UFFIĊĊJU TAL-ISPEAKER**

***“Il-poplu Malti u Ghawdx i jhobb lill-familja, il-qofol ta’ kull poplu u nazzjon, is-sisien ta’ kull soċjetà li qed taspira dejjem għal ġejjieni aħjar għal uliedha” – Speaker Anġlu Farrugia***

“Il-poplu Malti u Ghawdx i jhobb lill-familja, il-qofol ta’ kull poplu u nazzjon, is-sisien ta’ kull soċjetà li qed taspira dejjem għal ġejjieni aħjar għal uliedha”, tenna l-Speaker Anġlu Farrugia meta dalgħodu ppresjeda konferenza dwar ir-rata baxxa tat-twelid f’Malta – sfida eżistenzjali, liema konferenza giet organizzata flimkien mal-Malta Employers’ Association (MEA).

Fid-diskors li għamel, l-Speaker qal li bejn is-snin disgħin sal-lum, il-popolazzjoni fil-gżejjer Maltin żdiedet minn 365,392 għal 535,064 fis-sena 2023. Ir-rata ta’ żieda kull sena fil-popolazzjoni kienet ta’ ftit anqas minn wiehed fil-mija fis-snin disgħin, għal kważi 2.5 fil-mija fl-ewwel għoxrin sena tas-seklu 21. Huwa qal li l-istatistika turi wkoll li Malta tinsab fit-tmien post fost il-pajjiżi bl-ogħla rata ta’ densità ta’ popolazzjoni għal kull kilometru kwadru meta r-rata medja rigward densità tal-popolazzjoni fid-dinja hi ta’ 16 il-persuna għal kull kilometru kwadru. L-Speaker Farrugia kompli billi qal li fis-sena 2000, ir-rata ta’ densità tal-popolazzjoni f’Malta kienet ta’ 1,267 persuna, illum, qrib 1,700 persuna għal kull kilometru kwadru. L-Speaker sahaq li jekk il-popolazzjoni ser tkompli tiżdied b’din ir-rata, din jista’ ikollha impatt negattiv fuq il-livell ta’ għajxien u dinjituż tal-persuna u anke s-sostenibbiltà ambjentali, kulturali, ekonomika, soċjali tal-gżejjer Maltin.

Dwar ir-rata tat-twelid f’Malta, l-Speaker irrifera għal EuroStat li qed turi li filwaqt ir-rata tat-twelid (*fertility rate*) fl-Unjoni Ewropea tul is-snin bejn 2012 u 2021 kienet ftit u anqas minn 1.55 fil-mija, ir-rata f’Malta nizlet fl-2019 għal 1.15 fil-mija. L-Speaker irrimarka li l-popolazzjoni Maltija mhix qed tiġġedded għax ir-rata hi anqas mir-*replacement rate* ta’ tnejn, tal-omm u l-missier. Pajjiżna jeħtieġ jagħraf l-importanza li n-numru tat-tfal jiżdied għal aktar minn tnejn f’kull familja l-għaliex b’hekk biss tista’ tibda tiġġedded il-popolazzjoni Maltija.

L-Speaker sahaq li pajjiż mingħajr tfal hu wiehed mejjet u bla futur. Hu kompli billi qal li fiċ-ċokon ta’ pajjiżna, b’tant limitazzjonijiet kemm bħala territorju u riżorsi naturali, kull persuna għalhekk għandha dimensjoni ta’ aktar valur għoli f’Malta, għaliex il-fakultajiet intellettuali, l-għerf u l-valuri għonja, ħiliet edukattivi, professjonijiet, snajja’ u kapaċitajiet fiżiċi oħra, mhux biss iżejnu lill-individwu, iżda jagħtu lil Malta u Ghawdex dak kollu li hu neċessarju biex bħala poplu jaspira għal għajxien dinjituż u wiehed tassew sostenibbli.

Il-konferenza kienet indirizzata wkoll mis-Segretarju Parlamentari fl-Uffiċċju tal-Prim Ministru għad-Djalogu Soċjali Andy Ellul, il-Kap tal-Oppożizzjoni Bernard Grech, u l-MPs Claudette Buttigieg u Alex Muscat, filwaqt li l-konferenza tkomplet titmexxa u nġalqet mid-Deputy Speaker David Agius.